

РЕПУБЛИКА СЕВЕРНА МАКЕДОНИЈА  
ОПШТИНА ДЕМИР КАПИЈА  
"ГРАДОНАЧАЛНИК"

Бр. 09-361/1

11. 05 2021 год.  
ДЕМИР КАПИЈА



**ПРАВИЛНИК  
ЗА НАЧИНОТ НА КОРИСТЕЊЕ, УПРАВУВАЊЕ И  
ОДРЖУВАЊЕ НА СЛУЖБЕНИТЕ ВОЗИЛА  
СОПСТВЕНОСТ НА ОПШТИНА ДЕМИР КАПИЈА**

МАЈ, 2021 година

Врз основа на член 50 став 1 точка 16 од Законот за локалната самоуправа ("Службен весник на Република Македонија" бр.5/2002), Градоначалникот на Општина Демир Капија донесе

## ПРАВИЛНИК

За начинот на користење, управување и одржување на службените возила сопственост на Општина Демир Капија

### Член 1

Со овој Правилник се уредува:

- начинот и условите за користење, управување и одржување на службените возила, сопственост на Општина Демир Капија;
- начинот на кој може да се полни гориво во возилата сопственост на општина Демир Капија;
- кои административни службеници и други овластени лица можат да полнат гориво во возилата сопственост на Општина Демир Капија.

### Член 2

Службено возило во смисла на овој правилник е секое моторно возило кое е во сопственост на општината, а се користи за службени потреби на вработените.

Возилата можат да се користат само за службени потреби во смисла на превоз на градоначалникот и секретарот на општината, вработените во општината до и од надлежната институција заради спроведување на службени активности во Република Северна Македонија и во странство, како и за извршување на секојдневни службени работи, предавање и разнесување на пошта, материјали и опрема, обуки, превезување на гости-делегации (домашни и странски), учество на работни состаноци и други работи согласно закон.

Градоначалникот и Секретарот на општина Демир Капија имаат право на 24-часовно користење на службеното возило (со и без возач) за службени потреби.

### Член 3

Службеното возило може да се управува само доколку е технички исправно (регистрачено и е во исправна состојба за безбедно возење).

Управувањето со службеното возило се врши во рамки на работното време на општината, а по исклучок за службени работи може да се управува и надвор од работното време на општината.

За секое користење на службено моторно возило се издава во писмена форма патен налог за користење на службеното моторно возило.

Налогот на користење на службеното моторно возило ги содржи следните податоци:

- вид на возилото и регистарски број
- име на лицето кое го користи возилото
- релација на патувањето
- цел на превозот
- време на поаѓање и време на враќање
- почетна и крајна километража

Корисникот го доставува патниот налог за службеното патување до Секторот за финансиски прашања.

### Член 4

Корисниците на службените возила во сопственост на општината се должни рационално да ги користат возилата за службени потреби, со внимание на добар домаќин,



внимателно да управуваат со возилата, придржувајќи се на техничките нормативи и прописи со кои се уредува јавниот сообраќај, да се грижат за хигиената во возилата и за исправноста на возилата.

#### Член 5

Набавката на гориво за потребите на Општина Демир Капија се врши на бензинска станица на економскиот оператор избран во постапка за јавна набавка.

Лицето кое полни гориво се раздолжува со документ за наполнето гориво (испратница каде што е наведено регистрација и километража) во Секторот за финансиски прашања.

#### Член 6

Плаќањето на гориво за потребите на Општина Демир Капија ќе се врши со фактури. Во возилата сопственост на општина Демир Капија можат да полнат гориво следните лица:

- Градоначалник на Општина Демир Капија;
- Секретар на Општина Демир Капија;
- Овластени раководни административни службеници и вработени лица со посебно овластување од градоначалникот или секретарот на општина Демир Капија и
- возачите, вработени во општинската администрација.

#### Член 7

Трошоците за патарина се надоместуваат врз основа на приложена фискална сметка која се доставува како дел од издадениот патен налог.

Во случај на користење на услуги за паркирање корисникот е должен талоните и фискалните сметки да ги предаде во Секторот за финансиски прашања.

#### Член 8

Општинската администрација води евиденција за службените возила на Општина Демир Капија.

#### Член 9

Неовластеното користење на возило и непочитување на одредбите од овој правилник претставува кршење на работната дисциплина и повлекува дисциплинска одговорност.

#### Член 10

За сè што не е предвидено со овој Правилник, важат одредбите од позитивните законски прописи.

#### Член 11

Овој Правилник влегува во сила со денот на донесувањето, а ќе се објави во "Службен гласник на Општина Демир Капија"

Подготвил: Јулијана Гацева  
Одобрил: Борче Ставров



Општина Демир Капија  
Градоначалник,  
Лазар Петров

